



प्रिय साथियों

दीपावली के पावन पर्व के अवसर पर उत्तराखण्ड पुलिस परिवार के सभी सदस्यों एवं उनके परिजनों को हार्दिक शुभकामनाओं सहित बधाई। मुझे पूर्ण विश्वास है कि इस पावन पर्व के अवसर पर आप सभी निष्पक्षता और पारदर्शिता के साथ कार्य करते हुए इस पर्व को सफुल संपन्न करायेगें। इसके अतिरिक्त यह भी कामना करता हूँ कि इस वर्ष दीपावली के अवसर पर आप और आपका परिवार सुखी, समृद्ध, स्वस्थ व संपन्न रहते हुये इस पावन पर्व के महत्व को अपने जीवन में उतारने का प्रयास करे।


पिछले एक वर्ष में हमारे 15 पुलिस कर्मी हमसे बिछड़ गये। इन सभी को हम 'पुलिस स्मृति दिवस' के अवसर पर श्रद्धा सुमन अर्पित करते हैं और उनके परिवार के सदस्यों की हर सम्भव सहायता करने के लिए अपने संकल्प को दोहराते हैं। इस अवधि में हमने 68 मृतक आश्रितों को विभाग में सेवायोजित किया है। माह जनवरी 2009 से अब तक व्यक्तिगत दुर्घटना बीमा के अन्तर्गत 26 मृतक कर्मियों के आश्रितों को लगभग 55 लाख रुपये का भुगतान किया गया है। आप सबके सहयोग से हमने 'उत्तराखण्ड पुलिस शहीद कोष' भी अब स्थापित करने का निर्णय लिया है।

हमने इस वर्ष सभी संवर्गों एवं रैंक में अर्ह कर्मियों की पदोन्नति की प्रक्रिया रिकार्ड समय में पूर्ण की है। उत्तर प्रदेश द्वारा प्रदेश को आवंटित लगभग 3800 कर्मियों को कार्यमुक्त न करने के कारण रिक्त पड़े पदों के अतिरिक्त हमने आगामी कुम्भ मेला को देखते हुए लगभग सभी रिक्तियों की पूर्ति कर ली है। अगले चार माह में प्रशिक्षणाधीन सभी पुलिस उपाधीक्षक/उप निरीक्षक/मुख्य आरक्षी व रिफ्रूट आरक्षी प्रदेश पुलिस बल के सदस्य हो जायेंगे। कुशल खिलाड़ियों की मर्तों के बाद खेलों के क्षेत्र में प्रदेश पुलिस ने राष्ट्रीय व अन्तर्राष्ट्रीय ख्याति प्राप्त की है। माह नवम्बर में हम अखिल भारतीय पुलिस फुटबाल प्रतियोगिता का बड़ा आयोजन करने जा रहे हैं।

हरिद्वार में जनवरी 2010 से महाकुम्भ प्रारम्भ हो रहा है। राज्य गठन के बाद प्रदेश पुलिस के लिये यह सबसे बड़ी चुनौती होगी। देश व विदेश में विद्यमान वर्तमान सुरक्षा परिदृश्य को देखते हुए हमें निरन्तर सतर्क व सजग रहना है। माननीय मुख्य मंत्री महोदय के 2-8-2009 को पुलिस लाइन देहरादून में दिए गए इन शब्दों को सदैव याद रखियेगा "हर इन्सान की तरह पुलिस के भी दो रूप होने चाहिए। अगर कोई शरीफ व्यक्ति पुलिस को देखे तो उसे महसूस हो कि मेरा सखा मेरी सुरक्षा के लिए मेरे करीब है, वहीं अगर कोई बुरी प्रवृति का इन्सान पुलिस की वर्दी को देखे तो उसकी रुह कॉप जाय, मन में आया अपराध का ख्याल, ख्याल ही रह जाये।"

हमें अपने दायित्वों के प्रति सजग रहते हुए निष्ठा एवं साहस के साथ अपने कर्तव्यों का निर्वहन करने की ज्योति जलाते हुए इस दीपावली के पावन पर्व पर मेरी ओर से आपको तथा आपके परिवार को हार्दिक बधाई। मेरी कामना है कि दीपावली का पर्व आपके तथा आपके परिवार के लिए खुशियों का उपहार लाये।

जय हिन्द

  
(सुभाष जोशी) 15/10/09  
पुलिस महानिदेशक,  
उत्तराखण्ड